



# સાધુ હૃદયની પ્રાર્થનાગંગા

**હે પ્રભુ પરમ !**

હે ગુરુદેવ યોગીજી મહારાજ !

હે પ્રાણાધાર સાહેબદાદા !

મને આપનું કર્તાપણું મનાવો

સર્વના પ્રેરક આપ છો

સર્વના નિયંતા પણ આપ છો

મારે સૌમાં આપને જોવા છે

સૌ ભલે દેહભાવે સહિત છે

સૌને પોતાની માન્યતાઓ છે

સૌને પોતાનું આગવું ગણિત છે

સૌ પોતાની જાતને સત્ય પુરવાર કરવા ભલે મથે

મારે કેવળ આપ સમક્ષ દષ્ટિ છે

આપને રાજી કરવા જ નિશાન છે.

સૌને આપ સાધનામાર્ગે ચલાવી રહ્યા છો

સૌને સમય આવે જાણપણું આપ જ આપો છો

સૌને બ્રહ્મરૂપ કરવાનો આપનો સંકલ્પ છે.

સૌનું આપ ચાલવા દો

સૌને આપ પ્રેરણા કરો ને વર્તન કરાવો

તેનું મારે દર્શન કરવું છે

કોઈ મૂલ્યાંકન કરવાં નથી

કોઈ પક્ષમાં નહિ... કેવળ આપના પક્ષે

સતત આપની મૂર્તિમાં રહી વર્તન કરવું છે

મને બળ દેજો

મારી રક્ષા કરજો.

કોઈનાય વિવેચનથી કે કોઈનાય દબાણથી

હું ભ્રમિત ન થાઉં

તે કરનારમાંય આપનાં દર્શન કરું

તેમને વંદન કરું

તે ખોટા આ સાચા તે વિચારું નહિ

કેવળ આપની પ્રેરણા જીવી ઉચિત લાગે તે બોલું

બાકી મૂર્તિમાં રહી સ્થિર રહું.

આપ આ પૃથ્વી પર પ્રત્યક્ષ છો

જે સ્વરૂપોમાં પ્રત્યક્ષ છો તેનો પૂર્ણ મને સ્વીકાર કરું

તે જે આદેશ આપે તેને અનુસરું

મારી બુદ્ધિથી નહિ

મારી બુદ્ધિ વડે તેમની આજ્ઞાનું મૂલ્યાંકન ન કરું

તેઓના આદેશને અદ્ધર જીલું

તેઓમાં મનુષ્યભાવ ન આવે તે દરકાર કરું.

મારા સમગ્ર તંત્રથી

મારા રોમેરોમે

આપની પ્રત્યક્ષતાનો સ્વીકાર કરું

આપના કર્તાભાવને સ્વીકારું

સતત મૂર્તિમાં જ રત રહું

અહંભાવ આપ જ આવવા ન દેશો

આપ જ મારા તંત્ર પર નિયંત્રણ રાખશો

આપ જ મને આપમાં સમાવશો

આપની જ લીલાનાં દર્શન કરાવશો.

સૌને પણ આપ જ આગળ લો છો તે મનાવશો.

બસ ! પ્રભુ !

મારા અંતરે આપને પ્રસન્ન કરવા સિવાય

આપના થઈને જીવન જીવી લેવા સિવાય

કંઈ પણ અનિષ્ટ હોય તે ટાળશો

આપ સદા મારા હૃદયે રહેશો

આપ સદા મારી સાથે રહેશો

આપ સદા મને આપના દાસત્વભાવે જિવાડશો

આપમાં રહેવું છે

આપના બળે જીવવું છે

આપમાં જ પૂર્ણિત: સમાઈ જવું છે

તે મારી પ્રાર્થના આજે છે, કાલે છે... સદાય છે !



સાધુ શિખરદાસના જયસ્વામિનાશયકા.

બ્રહ્મજ્યોતિ, લંડન, ૧૫.૬.૨૦૦૧